

L-Istatwa ta' Sant'Andrija ta' Hal Luqa

fil-Kuntest ta' l-Ikonografija ta' l-Isless Qaddis

Kitba ta' Robert Cassar M.A. (History of Art), B. Cons. (Hons.), B.A. (Hons.)

Fl-istatwa ta' l-injam ta' Sant'Andrija li tinsab ġewwa l-knisja parrokkjali ta' Hal Luqa, naraw lil dan il-qaddis ihaddan is-salib li wasslu għall-glorja tal-qdusija permezz tal-martirju. Kif hafna jafu, Sant'Andrija ha l-martirju permezz tat-tislib. Tradizzjonalment huwa ġie msallab ma' salib bil-frieghi tiegħu qeghdin diagonali u mhux bhas-salib li fuqu ġie msallab Sidna Ġesù Kristu. Għalhekk fl-ikonografija artistika ta' dan il-qaddis, sewwa sew fil-vara artistika ta' Hal Luqa, narawh qed ihaddan dan is-salib magħmul minn żewġ izkuk hoxnin imsallbin wara dahru.

F'din l-istatwa naraw li l-iskultur, li s'issa ghadna ma nafu xejn dwaru, għamel il-punt fejn Sant'Andrija qiegħed ftit mument i l bogħod milli jiġi msallab mas-salib li jidher ihaddan b'idu x-xellugija. Fl-istess waqt huwa jidher b'harstu 'l fuq f'komunikazzjoni diretta m'Alla bħalma Ġesù talab lil Missieru fis-sema biex jekk jista' jkun ibiegħdu mill-kalci morr tat-tislib. Il-wiċċ espressiv u mħasseb tal-qaddis jagħtina sens ta' niket u biża' imma fl-istess waqt jaċċetta dan il-martirju b'idejh it-tnejn miftuħa. Sant'Andrija jidher nofsu mnezza b'sidru mikxuf mid-drappeġg tqil ta' kulur hamrani u li huwa wkoll simbolu ta' l-istess martirju. Tajjeb ninnutaw l-eżattezza fl-anatomija ta' l-istatwa u dan jagħtina hjiel li l-iskultur kellu konoxxenza tajba ta' l-anatomija maskili.

L-istatwa ta' Sant'Andrija ta' Hal Luqa tissemma' għall-ewwel darba fl-1781 mill-Isqof ta' Malta, Vincenzo Labini fir-rapport tiegħu li hejja għall-viżta pastorali li għamel fil-parroċċa ta' Hal Luqa.¹ Però tajjeb ngħidu li din l-istatwa kienet kemmxejn differenti minn kif nafuha illum. Matul iż-żmien din l-istatwa sarulha diversi restawri ta' żebgħa u induratura ġdida. Imma l-akbar bidla saritilha fl-1913, meta l-iskultur Bormliż Abram Gatt adatta u zied mad-drappeġg li kellha biex ta lill-istatwa ċerta elegazzjoni tal-figura.² Ma' dan l-intervent saret iż-żebgħa tal-karnaġġjon mill-ġdid fejn harġet aktar dik l-espressjoni li semmejna aktar 'il fuq.³ Din tidher kemmxejn nieqsa fl-istatwa kif kienet qabel ir-restawr ta' l-1913.

Wara li tajna harsa analitika ta' l-istatwa ta' Sant'Andrija, tajjeb nippruvaw nifhmu u naraw eżattament minn fejn l-iskultur li oriġinarjament hadimha influwenza ruħu u wasal biex jinterpretaha b'dik l-ikonografija. Dan nistgħu naghmluh biss billi nitilqu 'l barra mix-xtut tal-gzejjer Maltin u nharsu lejn statwi simili ta' Sant'Andrija.

L-arti barokka Maltija kienet l-aktar influwenzata minn artisti ġejjin mill-Italja, l-aktar mill-belt ta' Ruma. Go din il-belt insibu żewġ statwi importanti ta' Sant'Andrija. Dawn it-tnejn huma mdaqqsqa ferm u huma ta' l-irham abjad. Wahda minnhom tinsab fil-

Bażilika ta' San Pietru fil-Vatikan ġo niċċa f'wiehed mill-pilastri ta' taht il-koppla prinċipali. Din saret mill-iskultur Belġjan, Francesco Duquesnoy (1597-1643) bejn is-snin 1629-40.⁴ Statwa oħra ta' l-istess qaddis tinsab f'wahda minn niċċeċ tal-korsija tal-Bażilika ta' *San Giovanni in Laterano* u saret bejn l-1708 u l-1718 mill-iskultur Taljan, Camillo Rusconi (1658-1728) flimkien ma' l-istatwi ta' tliet appostli oħra.⁵

Meta wiehed jikkompara dawn iż-żewġ statwi ma' dik ta' Sant'Andrija ta' Hal Luqa, mill-ewwel ninnutaw li t-tipoloġija ikonografika tiegħu tixbah l-aktar lil dik ta' Duquesnoy. Fiha naraw xebh totali b'similaritajiet fid-dettalji bħar-ras merfugħa 'l fuq, is-salib hiereġ minn wara dahru, sidru mikxuf u d-drappeġġ tqil idur mal-figura. L-unika differenza bejn iż-żewġ statwi hija li qegħdin bil-maqlub ta' xulxin, jiġifieri x-xellug jiġi l-lemin u viċi versa. Hawnehk jidher b'mod ċar li l-iskultur li hadem l-istatwa ta' Hal Luqa kellu f'moħħu l-istatwa ta' Duquesnoy jew aħjar, kien ra l-istatwa nfisha jew xi disinn tagħha. Il-fatt li l-istatwa ta' Hal Luqa nhadmet eżatt bħalha, imma bil-maqlub tagħha, jagħtina x'nifhmu li l-iskultur kellu f'idejha xi inċiżjoni ta' l-istatwa ta' Duquesnoy li probabbilment kienet interpretata fin-negattiv ta' l-oġġinal. Għalhekk nistgħu nqiegħdu li l-artist ta' l-istatwa ta' Sant'Andrija ta' Hal Luqa possibbilment hadimha fuq xi inċiżjoni ta' l-istatwa famuża ta' Ruma. Tajjeb nqiegħdu li inċiżjonijiet ta' opri ta' l-arti famuża, bħal dawn kienu komuni fl-idejn u hafna drabi kienu sens ta' ispirazzjoni għal artisti oħra. Każ simili bħal dan hija pittura ta' Mattia Preti li nsibu fil-knisja arċipretali taż-Żurrieq. Din tissemma' għall-ewwel darba fl-1679 u ikonografikament hija bbażata fuq l-istatwa ta' Duquesnoy. Fil-fatt, differenti mill-istatwa ta' Hal Luqa, Sant'Andrija jidher eżatt fl-istess pożizzjoni ta' l-istatwa ta' Duquesnoy bl-eċċezzjoni tal-harsa tal-wiċċ li flok thares 'il fuq il-qaddis jidher iħares lejn il-poplu. Eżempju iehor ta' interpretazzjoni ta' l-istatwa ta' Duquesnoy insibuh fi statwa sabiħa oħra ta' dan il-qaddis maħduma bl-istess tip ta' ikonografija li diġà semmejna. Din saret fl-injam minn Salvatore Psaila fl-1844 għall-fratellanza tal-barklori taht il-harsien ta' Sant'Andrija mwaqqfa fil-knisja parrokkjali ta' Bormla.⁶



L-istatwa ta' Sant'Andrija li tinsab fil-Vatikan xogħol Frances Duquesnay.

Jekk mill-banda l-oħra naraw l-istatwa ta' Sant'Andrija f'*San Giovanni in Laterano* ta' Rusconi, insibu li l-figura qiegħda f'pożizzjoni differenti minn dawk li semmejna qabel. L-interpretazzjoni ikonografika tal-qaddis hija spirata fuq dik ta' Duquesnoy imma saru xi tibdiliet. Apparti li d-drappeġġ hu aktar movimentat u aġitat, Rusconi rrappreżenta lil Sant'Andrija b'wiċċu jmiss ma' ferġha tas-salib, iħaddan dak l-istess simbolu li wasslu għall-martirju.

L-ikonografija ta' Sant'Andrija kif jidher hekk fl-istatwa ta' Hal Luqa hija kważi tipika għal kull statwa u immaġini ta' dan il-qaddis hliet għal xi eċċezzjonijiet żgħir fil-pożizzjoni tal-figura u dettalji oħra bħal dawn. Fost eżempji oħra b'din l-ikonografija, insibu statwa tal-bronż fil-kripta tal-Katidral ta' Amalfi kif ukoll statwa ta' l-irham fuq funtana fil-pjazza ċentrali ta' l-istess belt. F'Malta wkoll insibu diversi statwi, fosthom

dik fil-pjazza ta' Marsaxlokk mahduma minn Vincenzo Dimech fil-ġebel fl-1791⁷ u oħra fil-bajja tax-Xlendi f'Għawdex. Minn barra dawn l-istatwi tal-ġebel insibu numru kbir iehor ta' niċċ u statwi ta' Sant'Andrija mxerrda mal-gzejjer Maltin speċjalment ġewwa Hal Luqa.

¹ Dun Ġużepp Micallef, *Hal Luqa – Niesha u Ġrajjietha*, Malta, 1975.

² Ara r-ritratt f'paġna 168.

³ Dun Ġużepp Micallef, *op. cit.*

⁴ Rudolf Wittkower, *Art and Architecture in Italy 1600-1750*, Yale University Press, 1982, pp.272-275.

⁵ *Ibid.*, p.436

⁶ Giovanni Faure, *L-Istorja ta' Malta u Għawdex*, Malta, 1913, Vol.IV, p.1119.

⁷ *Ibid.*, p.1122.

Noti dwar kliem tekniku użat:

Ikonografija hija kif kull qaddis jew figura oħra fl-arti normalment tintwera eż. Sant'Andrija bis-salib diagonali u b'sidru mikxuf; San Pawl bis-sejef, il-ktieb u serp hdejn saqajh u liebes l-aħdar u l-aħmar; Santa Katarina b'rota miksura maġenbha, Merkurju liebes elmu u sandli bil-ġwienah, eċċ.

Elongazzjoni hija meta l-figura ta' statwa jew pittura tkun kemmxejn imtawla apposta b'mod li meta taraha minn taht tiġi normali u kif suppost.

Karnaġġjon huma l-partijiet mikxufa tal-ġilda tal-ġisem f'xi statwa jew pittura. Ovvjament dan jirrikkjedu teknika differenti ta' xogħol mill-partijiet ta' statwi li jkunu indurati.



L-istatwa li tinsab f'San Giovanni Laterano, xogħol Camillo Rusconi.

*Matul il-festa tal-125 sena
u dik ta' Sant'Andrija Appostlu
ħu ħsieb li żzejjen il-faċċata
tad-dar tiegħek.
B'hekk inti wkoll tkun
qed tgħinna nkabbbru l-festa
tant għażiża għalina l-Halluqin.*